




माडी नगरपालिकाको
तेस्रो नगरसभामा प्रस्तुत आर्थिक वर्ष ०७६/०७७ को लागि प्रस्तावित
नीति तथा कार्यक्रम



मिति : २०७६ असार ९ गते

माडी नगरपालिकाको
तेस्रो नगरसभामा प्रस्तुत आर्थिक वर्ष ०७६/०७७ को लागि प्रस्तावित
नीति तथा कार्यक्रम

यस माडी नगरपालिकाको तेस्रो नगर सभाका सभा अध्यक्ष ज्यू , प्रमुख अतिथि प्रतिनिधि सभाका माननीय सदस्य तथा पूर्वप्रधानमन्त्री पुष्पकमल दाहाल “प्रचण्ड”ज्यू, विशिष्ट अतिथिज्यूहरु, विभिन्न पार्टीका प्रमुख तथा प्रतिनिधिज्यूहरु, कार्यालय प्रमुखज्यूहरु, अतिथिज्यूहरु , पत्रकार मित्रहरु लगायत सभाका सम्पूर्ण सदस्य ज्यूहरु उपस्थित सम्पूर्ण कर्मचारी तथा नगरवासीमहानुभावहरु,

राष्ट्रिय स्वाधिनता र जनाधिकारका लागी वीरतापूर्ण बलिदानी दिनुहुने ज्ञात अज्ञात महान शहिदहरु प्रति भावपूर्ण श्रद्धाञ्जली अर्पण गर्दछु ।

यस माडी नगरपालिकाको स्थानीय तहको निर्वाचन मार्फत जनप्रतिनिधि बहाली भएको दुई वर्ष पुगिसकेको छ । यस अवधिमा नगरवासीका अनेकौ समस्याहरुलाई सम्बोधन गर्दै आज हामी तेस्रो नगरसभाको उद्घाटन कार्यक्रममा छौ । यहाँ उपस्थित प्रमुख अतिथिज्यू लगायत सम्पूर्ण महानुभावहरुलाई म यस गरिमामय तेस्रो नगरसभामा हार्दिक स्वागत गर्न चाहन्छु ।

हाम्रो माडी नगरपालिका करिव ३८ कि.मि दुरीमा चितवन जिल्लाको सदरमुकाम भरतपुर देखि टाढा वरिपरी निकुञ्ज र वनजंगलले घेरिएको एउटा सुन्दर हरियाली भएको सानो उपत्यकाको रूपमा अवस्थित सोमेश्वर,गोदक,वैकुण्ठधाम,परशुराम कुण्ड जस्ता रमणीय स्थल रहेका छन । विकासको तिव्र गतिमा अगाडी बढीरहेको सुन्दर नगरी माडी उपत्यकाको यस तेस्रो नगर सभा समक्ष नगर कार्यपालिकाको नीति तथा कार्यक्रम प्रस्तुत गर्न पाउदा आफैलाई गौरवान्वित महसुस गरेको छु ।

सभा अध्यक्ष ज्यू,

प्रस्तुत नीति तथा कार्यक्रम तयार पार्ने सिलसिलामा सबै वडाका वडाअध्यक्षज्यूहरुको नेतृत्वमा समुदाय, टोल तथा बस्तीस्तरमा छलफल अन्तरक्रिया ,वडा भेला गरेर नगरवासिहरुको संलग्नता र सहभागिता मार्फत बनेको आगामी आ.व.को कार्यक्रम भएको हुँदा निश्चय पनि नगरवासीको आवश्यकतालाई सम्बोधन गरेको छ ,भन्नेमा हामी विश्वस्त छौ ।

आर्थिक वर्ष २०७५/०७६ को विनियोजित रकमहरु बाट हामीले नगरवासीहरुको आवश्यकताहरुलाई सम्बोधन गर्दै त्यसबाट नगरवासीको जीवन स्तर सुधारने प्रयत्न गर्नु र योजना तथा कार्यक्रमलाई कार्यान्वयन गर्ने क्रममा देखा परेका चुनौतीहरुलाई साभा

रूपमा समाधान गर्ने प्रयास पनि गर्‍यौं । कतिपय अपुगता बिच हामीले नगरपालिकामा केही सकारात्मक कामहरु गर्‍यौं । यसका बावजुद आज हामी आर्थिक वर्ष २०७६/०७७ को नीति तथा कार्यक्रम प्रस्तुत गर्न गईरहेका छौं ।

नीति तथा कार्यक्रम निर्माणमा सल्लाह सुभाब प्रदान गर्नु हुने निर्वाचित नगरसभाका सम्पूर्ण प्रतिनिधिहरु, विभिन्न राजनीतिक दलका नेतागणहरु, समाजसेवी, बुद्धिजीवि मित्रहरु, कर्मचारी मित्रहरु, सबैमा यस नीति तथा कार्यक्रममा आधारित रहेर विनियोजित रकम कार्यान्वयन गर्नमा सहयोग पुऱ्याउनुहुनेछ भन्ने विश्वास लिएको छु यहाँहरुको सल्लाह सुभाब एवं समन्वयले मात्रै हामी सम्बृद्ध नगरपालिका निर्माण गर्न सक्नेछौं भन्नेमा हामी विश्वास छौं ।

प्रस्तुत नीति तथा कार्यक्रम तयार गर्दा सम्पूर्ण नगरवासीको समृद्धि उन्नतीलाई केन्द्रविन्दुमा राखिएको छ। यहाँका नागरिकहरु यस नगरपालिकाको विकासका लागि उत्प्रेरकका रूपमा रहेका छन् र यस नगरको आर्थिक विकास उच्च महत्वाकांक्षाका साथ अधि वढी रहेको छ ।

आजको दिन यस नगरपालिकाको लागि विशेष महत्वपूर्ण दिन हो । यस नगरपालिकामा स्वास्थ्य र शिक्षाको गुणस्तरीयताको आवश्यकता रहेको छ । नगरपालिकाको आफ्नै वस्ने भवन बन्न सकेको छैन । वडा कार्यालयका भवनहरु बन्न बाँकी छन् । नगरस्तरीय खेल मैदान निर्माण गर्न सकिएको छैन । नगर क्षेत्रमा बालउद्यान , व्यवस्थित वधशाला , सार्वजनिक पुस्तकालय, घण्टाघर, खुलापार्क , जस्ता सार्वजनिक सम्पत्तीहरु र संरचनाहरु बन्न सकिरहेको छैन । साथै नगरपालिका राष्ट्रिय निकुञ्जसंग जोडिएकोले जंगली जनावर र मानव बीचको द्वन्द्व न्युनिकरण प्रभावकारी बन्न सकिरहेको छैन । यसलाई प्रभावकारी बनाउन पर्ने कुरा आम नगरवासीले महशुस गरेको छौं । बाँदरभुलामा व्यवस्थित बस्ती विकासका लागि आवश्यक पहल गरीनेछ । थारु समुदायसंग कला, संस्कृति तथा संस्कारलाई संरक्षण र सम्बर्धनका लागि विशेष व्यवस्था गरीने छ । द्वन्द्वकालीन अवस्थामा भएको दुखद बाँदरमुढे घटनामा घाइते, अपांग हुनुभएका तथा मृतक परिवारहरुलाई आयआर्जनका लागि नगरपालिकाबाट विशेष आर्थिक व्यवस्था गर्नुका साथै बाँदरमुढे पार्क निर्माणका लागि आगामी आ.व.बाट कार्य प्रारम्भ गरीने छ ।

माननीय प्रमुख अतिथिज्यू,

नगर सभाका सदस्य ज्यूहरु,

सम्पूर्ण उपस्थित महानुभावहरु

यस आ.व.मा हामीले चक्लाबन्दीमा आधारित सामूहिक खेतीको प्रारम्भ, मूल्य श्रृङ्खलामा आधारित दुध, पशुपंक्षी र कृषि उत्पादनको बिक्रीमा अनुदान र कृषि तथा पशुपन्धी

विकासको क्षेत्रमा साना किसान महिला सहकारी मार्फत सहूलियतपूर्ण ऋणको प्रवाह गरेका छौं ।

यस बाहेक प्राविधिक शिक्षालयको स्थापना, सोमेश्वरगढीलाई नेपालको १०० पर्यटकीय गन्तव्य मध्ये एकमा पार्न सफल, बैकुण्ठ क्षेत्रलाई प्रदेश नं. ३ को पर्यटकीय गन्तव्यमा पार्न सफल, चुरे क्षेत्र संरक्षण अन्तर्गत विभिन्न तटबन्धनका कार्यहरु सम्पन्न गरिएको छ । यस आ.व.का लागि चालु तर्फ १४ करोड २७ लाख र पुँजीगत तर्फ ६७ करोड ११ लाख विनियोजन भएकोमा पुँजीगत तर्फ भन्डै पैसठ्ठी करोड र चालु तर्फ सामाजिक सुरक्षा समेत गरी बाह्र करोड रुपैया खर्च भएको छ ।

माननीय प्रमुख अतिथिज्यू

अव म आ. व २०७६/२०७७ को लागि नगरपालिकाले लिने नीति तथा कार्यक्रमहरु प्रस्तुत गर्न चाहन्छु ।

०७६/०७७ को लागि प्रस्तावित नीति तथा कार्यक्रमहरु

“प्राकृतिक सम्पदा सम्पन्न माडी नगर, इको कृषि पर्यटनको शहर ” भन्ने दीर्घकालिन सोचका साथ अघि बढी रहेको यस नगरको लक्ष्य कृषि र पर्यटन विकास गर्दै नगरवासीको जीवनस्तर वृद्धि गर्ने र नागरिकलाई प्रभावकारी सेवा प्रवाह ,आर्थिक सम्पन्नता र स्थानिय सुशासनको सुदृढिकरण गर्ने उद्देश्यका साथ समृद्ध र समुन्नत माडी नगरको रुपमा विकास गर्ने अभियानमा हामी जुटिरहेका छौं ।

प्राथमिकता क्षेत्र :

- १) **आर्थिक विकास** :कृषि ,पर्यटन ,उद्योग तथा वाणिज्य ,सहकारी वित्तिय क्षेत्र ।
- २) **सामाजिक विकास** :शिक्षा ,स्वास्थ्य ,खानीपानी तथा सरसफाई संस्कृति प्रवर्धन,लैङ्गिक समानता तथा सामाजिक समावेशिकरण (महिला, बालबालिका ,जेष्ठ नागरिक ,अपाङ्गता भएका व्यक्ति,दलित आदिवासी ,जनजाती ,मधेशी ,मुस्लिम, पिछडा वर्ग आदीको प्रवर्धन)
- ३) **पुर्वाधार विकास** :सडक तथा पुल सिंचाइ ,शहरी विकास,उर्जा ,लघु तथा साना जलविद्युत ,सञ्चार क्षेत्र समावेश गर्ने ।
- ४) **वन,वातावरण तथा विपद् व्यवस्थापन** : वन तथा भू-संरक्षण ,जलाधार ,जलवायु परिवर्तन,फोहोरमैला व्यवस्थापन ,जल उत्पन्न प्रकोप नियन्त्रण, विपद् व्यवस्थापन, वारुणयन्त्र सञ्चालन ।
- ५) **सुशासन तथा संस्थागत विकास** :मानव संसाधन विकास,संस्थागत क्षमता विकास ,राजस्व परिचालन ,वित्तिय व्यवस्थापन ,वित्तिय जोखिम न्यूनिकरण ,सार्वजनिक

सुनुवाई सामाजिक परीक्षण ,आन्तरिक र अन्तिम लेखापरीक्षण ,बेरुजु फछ्यौट ,सेवा प्रवाहका मापदण्ड निर्धारण ,सेवा प्रवाहमा विद्युतीय सुचना प्रविधिको प्रयोग ,नागरिक सन्तुष्टि सर्वेक्षण र अन्तरनिकाय समन्वय ।

(क) आर्थिक विकास :

१.१ कृषि तर्फ

- १) कृषिलाई आर्थिक विकासको मेरुदण्डको रूपमा विकास गर्ने नीति लिइने छ ।
- २) हानिकारक किटनाशक औषधिको अत्याधिक प्रयोग गरी कृषि उत्पादन गरिने वर्तमान प्रविधिलाई निरुत्साहित गरी यसका लागि समुहमा आर्गनिक खेति गर्ने किसान समुह ,सहकारीलाई जैविक मल बनाउने तालिम ,विउमा अनुदान एवं आर्गनिक उत्पादनको पहिचान सहित बजारीकरणमा सहयोग गरिने छ ।
- ३) सिचाँइका लागि नहर एवं कुलोहरुको मर्मत सम्भार गर्ने कार्यलाई बजेट व्यवस्था गरिने छ ।
- ४) आर्गनिक खेति पद्धतिको प्रचार प्रसारको लागि आवश्यक सहयोग पुऱ्याइने छ ।
- ५) जडिबुटिको व्यवसायिक खेतिको विकास र विस्तारको लागि कृषक समुह, जडीबुटि सहकारी संस्थालाई आवश्यक सहयोग गरिने छ । जडीबुटी खेतीको निजीक्षेत्रलाई प्रोत्साहन गरी प्रसोधन यन्त्रको स्थापना गरिनेछ ।
- ६) कृषिमा चक्लाबन्दीमा आधारित सामुहिक खेती र सामुहिक उत्पादनलाई बढवा दिदै कृषिमा आधुनिकीकरण र यान्त्रिकीकरण गर्न उपयुक्त सहयोग गर्ने र व्यवसायिक पशुपालन ,फलफुल खेति, माछापालन ,कुखुरा पालन लाई जोड दिइनुका साथै आर्थिक सहयोग समेत उपलब्ध गराउदै बजारीकरणको लागि सहजीकरण गर्ने नीति लिइनेछ ।
- ७) रिउ नदिले बगर बनाएको क्षेत्रमा तटबन्धन कार्य गरि घाँस खेतिको लागि नीजि क्षेत्रसँग गरिएको सहकार्यलाई प्रभावकारी बनाउदै उपयुक्त स्थानको पहिचान गरी व्यवसायिक माछापालनलाई प्राथमिकता दिइने नीतिका साथ अधि बढाइनेछ ।
- ८) विभिन्न संघ संस्था सगँ सहकार्य गरी पशु तथा कृषी विमा गर्ने कार्यलाई निरन्तरता दिइनेछ ।

- ९) सामुहिक तथा व्यवसायिक कृषि प्रणालीलाई प्रोत्साहन गर्दै आधुनिकीकरण उन्मुख किसानहरूलाई सहूलियतपूर्ण ऋणको नीतिलाई निरन्तरता दिइनेछ ।
- १०) राष्ट्रिय निकुञ्ज र जंगली जनावरबाट पिडित व्यक्ति तथा परिवारहरूलाई अथक पहल गर्दा पनि राज्यबाट उचित सम्बोधन हुन नसकेको अवस्था विद्यमान भएकोले नगरपालिकाले उचित सम्बोधन गर्ने व्यवस्था मिलाईनेछ ।
- ११) बाँदरभुला क्षेत्रलाई लक्षित गरी पशु चिकित्सा सेवा संचालनलाई जोड दिइनेछ ।
- १२) कृषी जग्गा खण्डीकरण गरी प्लटीङ गर्ने कार्यलाई पूर्णतया निरुत्साहित गर्दै भूमिगत सिंचाईका लागी विशेष पहल गरिनेछ ।

१.२) पर्यटन तर्फ

- १) बाँदरमुढे क्षेत्रलाई विशेष पर्यटकीय स्थानको रूपमा विकास गर्न आ.व. ०७६।०७७ मा पार्क निर्माण गरिनेछ ।
- २) यस क्षेत्रको पर्यटन क्षेत्रको विकासको लागि नगर पर्यटन विकास गुरुयोजना बनाई लागु गरिने छ ।
- ३) सोमेश्वर गढीलाई मुख्य पर्यटक क्षेत्र बनाउन विशेष जोड दिइनेछ साथै पर्यटकीय संभावना बोकेको वाल्मिकी आश्रम , गोद्धक धाम,परशुराम कुण्ड ,बैकुण्ठ धाम ,भ्यूटावर सहितको पुष्पलाल मदन बाटीका,सहिद पार्क, एकता स्तम्भ, शनि मन्दिर, बैराठ धुनी, त्रिवेणीधाम दिवानगर, राम-सीता गुफा, परेवा भीर, सामुदायिक वनहरूलाई पर्यटन प्रवर्द्धन र पिकनिक स्पटको रूपमा प्रवर्द्धनका लागि विभिन्न कार्यक्रम सञ्चालन गरिने छ ।
- ५) बाह्य पर्यटक माडीमा प्रवेश गर्न सहज बातावरण बनाउनको लागि चितवन राष्ट्रिय निकुञ्ज सगँ समन्वय गरी प्रवेश शुल्क र वसाईमा सहज र सस्तो बनाउन पहल गरिने छ ।
- ६) माडी क्षेत्रमा पर्यटन लक्षित होटल, रिसोर्ट, मोटेल, होमस्टे जस्ता व्यवसाय सञ्चालन गर्नेलाई निश्चित अवधिको लागि कर छुट दिइने नीति लिईएको छ ।
- ७) माछा पोखरी क्षेत्रलाई व्यवस्थित गरी त्यसबाट पर्यटन प्रवर्द्धन गर्न माछा पार्क निर्माण गर्न पहल गरिनेछ ।
- ८) भिमदरबार क्षेत्र र द्रौपति कुण्डको उत्खनन तथा विकासका लागी विशेष पहल गरिनेछ ।

- ९) बाल्मिकी क्षेत्र विकासका लागि विशेष पहल गरीनेछ ।
- १०) विभिन्न स्थानहरूमा स्वमिड पुल तथा नगर उद्यान र बाल उद्यानहरूको निर्माण र विकास गर्ने कार्यलाई अगाडि बढाइनेछ ।
- ११) निश्चित अवधिसम्मका लागि कर छुट दिने या अन्य औजारहरूको प्रयोग गरी माडी नगरपालिका क्षेत्र भित्र ठूला तथा सामुहिक रिसोर्टहरू र इको रिसोर्टहरू निर्माण तथा संचालन गर्न निजी क्षेत्रलाई प्रोत्साहन गरीनेछ ।

१.३) उद्योग बाणिज्य तथा सहकारी तथा वित्तिय क्षेत्र

- १) यस माडी नगरपालिकामा कृषि तथा पर्यटन उद्योग स्थापनामा प्रोत्साहन गरिने छ ।
- २) उद्यमशिलता तथा सीप विकास तालीमको माध्यमबाट महिला उद्यमशिलताको विकास गरी उद्योग खोल्नमा प्रोत्साहन गरिने छ ।
- ३) लघु उद्यमीहरूलाई विशेष प्रोत्साहन गरिनेछ ।
- ५) यस नगरपालिका क्षेत्र भित्र उत्पादित बस्तुहरूलाई सहज निकासीको व्यवस्था गरिने छ ।
- ६) सहकारी संस्थाहरू मार्फत उद्योग वाणिज्य संघको सहकार्यमा सुपथ मुल्य पसल खोल्नमा सहजीकरण गरिने छ । त्यस्ता पसलहरूलाई आवश्यक सहयोग गरिनेछ ।
- ७) समान उद्देश्य र कार्यक्षेत्र भएका सहकारी संस्थाहरूलाई एकिकरण गरी परिचालन गर्न उपयुक्त नीति तथा मापदण्ड तय गरी कार्यान्वयन गरीनेछ ।
- ८) स्थानीय सहकारी संस्थाको क्षमता अभिवृद्धी गर्न जोड दिइनेछ ।

(ख) सामाजिक विकास तर्फ :

२.१लैङ्गिक समानता तथा सामाजिक समावेशिकरण

- १) महिला बालबालिका अपांग ,दलित ,आदिवासी ,जनजाति,मुस्लिम ,पिछडा वर्ग ,मधेशी,द्वन्द्व पिडित, लगायत सबै वर्गका सामाजिक र आर्थिक रूपले विपन्न तथा कमजोर समुदायका लागि जीवन स्तरमा प्रत्यक्ष सुधार ल्याउने कार्यक्रम सञ्चालन गरिने छ ।

- २) दलित समुदायको घनावस्ती भएका गाउँमा आय आर्जनका विशेष कार्यक्रम संचालन गरिनेछ ।
- ३) लोप उन्मुख बोट र दराई जातीका लागि स्वरोजगारको कार्यक्रम संचालन गरिनेछ ।
- ४) दुरा, गन्धर्व जातीको प्रोत्साहन तथा उनीहरुको संस्कृती प्रवर्द्धनका लागि विशेष कार्यक्रम ल्याइनेछ ।
- ५) शिक्षा र स्वास्थ्य सबै बालबालिकाको पहुँच पुग्ने गरी कार्यक्रम ल्याइनेछ ।
- ६) अपाङ्ग र निजसँग आश्रीत परिवारलाई स्वास्थ्य उपचार विशेष जोड दिइनेछ ।
- ७) सबै ज्येष्ठ नागरिकलाई बघौडा अस्पतालमा हुने सबै उपचारहरु निशुल्क गरिनेछ ।
- ८) आदिवासी जनजातीका लागि कला संस्कृति संरक्षणमा सहयोग पुऱ्याइने छ ।
- ९) बाँदरभुला र कुसुमखोलामा बसोबास गर्ने सुकुम्बासी तथा अव्यवस्थित वस्तीलाई बाँदरभुलामा व्यवस्थित बसोबासका लागि पहल गरिनेछ, र माडीका अन्य क्षेत्रमा बसोबास गर्दै आएका अव्यवस्थित वस्तीलाई पनि व्यवस्थित स्थानमा बसोबास गराईनेछ ।
- १०) बालमैत्री स्थानीय शासन सञ्चालन सम्बन्धी कार्यक्रमहरु अगाडि वढाइने छ ।
- ११) सार्वजनिक संरचना निर्माण गर्दा अपाङ्ग मैत्री तथा बालमैत्री संरचना निर्माण गर्नु पर्ने नीति लागु गरिने छ ।
- १२) नगर क्षेत्रका जेष्ठ नागरिकहरुका लागि विभिन्न स्थानमा विश्राम स्थल निर्माण गरिने छ ।
- १३) महिलाको क्षमता अभिवृद्धिकालागि स्वरोजगार कोष तथा लैङ्गिक हिंसा पिडित कोष मार्फत उद्धार, राहत, पुर्नस्थापना र आयआर्जनका लागि विभिन्न कार्यक्रम संचालन गरिने छ ।
- १४) समाज विकासको मुख्य आधारशिला महिला हुन् भन्ने मुल नाराका साथ लघु उद्यमशिल महिलाहरुलाई आवश्यक आर्थिक सहयोग गर्नुको साथै अति विपन्न समुदायका लागि सामुहिक उत्पादनमा बिउ पुँजी प्रदान गर्ने नीति लिइनेछ ।
- १५) जातीय विभेद उन्मुलनका लागि जन निर्वाचित प्रतिनिधि सहितको सहभोज कार्यक्रमको आयोजना गर्दै दलित र गैरदलितबिचको विवाहलाई प्रोत्साहन गर्ने

गरी कार्यक्रम गरीनेछ । यसका लागि त्यस्तो जोडीले व्यवसाय गर्न चाहेमा बढीमा एकलाख रुपैयासम्म अनुदान दिइने नीति लिइनेछ ।

- १६) दुई छोरी मात्रै जन्माइ बन्ध्याकरण गर्ने दम्पतीलाई विशेष सम्मान गर्ने र छोरीहरुलाई माडी नगर भित्र प्लस टु सम्म निशुल्क अध्ययन गर्ने व्यवस्था मिलाईनेछ ।
- १७) अति विपन्न, गरीब, पिछडिएका, लोपोन्मुख, सिमान्तकृत एवं आदिवासी जनजातीलाई लक्षित गरी जनता आवास कार्यक्रम संचालन गरीनेछ । यस कार्यक्रमबाट आगामी तीन वर्ष भित्रमा अधिकांश खरको छानो भएका घरहरु विस्थापित भई न्युनतम सुविधा भएका घरको रुपमा विकास हुने विश्वास लिईएकोछ ।

२.२ शिक्षा तर्फ

- १) माडी नगरबासीलाई गुणस्तरीय शिक्षा प्रदान गर्नका लागि नगर शिक्षा योजना बनाई लागू गरिने छ ।
- २) विद्यालयको भौतिक निर्माण शैक्षिक सामग्री , विज्ञान प्रयोगशाला ,खेलकुद जस्ता अत्यावश्यकिय क्षेत्रमा सहयोग गरी शैक्षिक गुणस्तर सुधार कार्यक्रममा जोड दिइने छ ।
- ३) आदिवासी ,जनजाति,दलित,मुस्लिम ,पिछडिएका वर्ग ,महिला ,पिछडिएका जनजातिका बालबालिकालाई प्रोत्साहित गर्न यस्ता समुदायका उत्कृष्ट विद्यार्थी लाई पुरस्कार एवं प्रशंसाबाट सम्मान गरिनेछ ।
- ४) “सबैको लागी शिक्षा, शिक्षा सबैको लागी” भन्ने मुल नारालाई प्रभावकारी बनाउन विशेष कार्यक्रम लागू गरीनेछ ।
- ५) सिमान्तकृत परिवारका चेपाङ समुदायका बालबालिकालाई र अभिभावक गुमाएका विपन्न परिवारका बालबालिकालाई आवासिय शिक्षा प्रदान गर्ने व्यवस्था मिलाईनेछ ।
- ६) अति विपन्न वर्गका परिवारका विद्यार्थीले उत्कृष्ट अंक ल्याई प्राविधिक शिक्षा पढ्ने छात्रछात्रालाई विशेष सम्मान र सहयोग गरिनेछ ।

- ७) दिवाकर स्मृति प्राविधिक शिक्षालयमा थप प्राविधिक विषयहरूको अध्ययन अध्यापन संचालन गर्न विशेष पहल गरीनेछ । साथै विज्ञान विषयमा निशुल्क प्लस टु शिक्षा प्रदान गर्ने व्यवस्था मिलाईनेछ ।
- ८) शैक्षिक स्तर कमजोर भएका र आधारभूत शिक्षा उत्तिर्ण विद्यार्थीहरूलाई लक्षित गरी विविध प्राविधिक शिक्षा लिने व्यवस्था मिलाईनेछ ।

२.३ स्वास्थ्य तर्फ

- १) माडी नगरबासीलाई गुणस्तरीय स्वास्थ्य सेवा प्रदान गर्नको लागि नगर स्वास्थ्य योजना बनाइ लागु गरिने छ, जसअनुरूप स्वास्थ्य सेवालार्ई भरपर्दो र विश्वसनीय बनाउन योजना अनुरूप कार्यक्रम सञ्चालन गरिने छ ।
- २) माडीको एकमात्र सरकारी बघौडा अस्पताललाई स्तरोन्नतीका लागी आवश्यक कदम चालि १५ शैयामा १० शैया थप गरी २५ शैयाको बनाईनेछ । यस अस्पताललाई माडीको विशेषज्ञ सेवा सहितको ईन्डोर अस्पताल बनाउन पहल गरीनेछ ।
- ३) यस क्षेत्रमा रहेको वघौडा अस्पताल, आयुर्वेद औषधालय र अन्य स्वास्थ्य चौकी , नगर स्वास्थ्य केन्द्र तथा स्वास्थ्य क्लिनिकहरूको सेवा क्षेत्रमा विकास र विस्तार गरीने छ ।
- ४) नगरबासीलाई स्वास्थ्य राख्नको लागि सरकारी र नीजि अस्पतालहरूको सहयोग एवं सहकार्यमा समय-समयमा स्वास्थ्य शिविर सञ्चालन गरिने छ ।
- ५) प्रतिकारात्मक तथा प्रवर्द्धनात्मक कार्यक्रमलाई प्रभावकारी रुपमा संचालन गरी मृत्युदर तथा रोग लाग्ने दरमा उल्लेखनीय रुपमा कमी ल्याइनेछ ।
- ६) यस नगरपालिकाका सबै वडामा स्वास्थ्य संस्था स्थापना गरी सेवालार्ई विस्तार गर्ने कार्यको निरन्तरता दिइने छ ।
- ७) स्वास्थ्य विमा कार्यक्रमलाई प्रभावकारी बनाई अशक्त असहाय तथा महिला स्वास्थ्य स्वयंसेविकालार्ई नगरपालिका मार्फत संचालित विमा सेवालार्ई निरन्तरता दिइने छ । यसैगरी माडी क्षेत्रका बिरामीहरूलाई आवश्यक पर्ने रगत निशुल्क उपलब्ध गराईनेछ ।
- ८) वघौडा अस्पतालको सेवा लाइ स्तरोन्नति गर्न भैतिक पुर्वाधार विकास विशेषज्ञ चिकित्सकको व्यवस्था र औजार उपकरणहरूको भरपर्दो व्यवस्थापनमा जोड दिईने छ ।

- ९) अयोध्यापुरी स्वास्थ्य चौकीलाई स्तरोन्तरी गरी प्राथमिक स्वास्थ्य केन्द्रमा लैजानका लागि पूर्वाधार निर्माण गरिने छ ।
- १०) गर्दी स्वास्थ्य चौकी र कल्याणपुर स्वास्थ्य चौकीमा चौबिस घण्टे सुत्केरी सेवा तथा प्रयोगशाला सेवा सुरुवातका लागि आवश्यक व्यवस्था मिलाइनेछ ।
- ११) पूर्ण संस्थागत सुत्केरी युक्त वडा हुँदै पालिका घोषणा अभियानका लागि आवश्यक प्रक्रिया अगाडि बढाइनेछ ।
- १२) खाद्य सुरक्षाको प्रत्याभूती गरी कुपोषणमुक्त समाज बनाउँदै लगिनेछ ।
- १३) प्रत्येक स्वास्थ्य संस्थाको लागि भौतिक पूर्वाधार निर्माण गरी गुणस्तरीय स्वास्थ्य सेवा प्रदान गर्न आवश्यक जग्गा जमिन पहिचानको लागि एक उच्च स्तरीय समिति गठन गरिनेछ । साथै लालपूर्जा सहितको जग्गा हस्तान्तरण गर्ने व्यक्ति तथा संस्थालाई सम्मान तथा प्रोत्साहन गरिनेछ ।
- १४) पूर्ण खोपयुक्त नगरपालिका सुनिश्चित गराउन आवश्यक कदम चालिनेछ ।
- १५) बघौडा अस्पतालबाट विशेषज्ञ सेवा प्रदान गर्ने तथा निदानात्मक सेवा सुधारका लागि पहल गरिनेछ ।
- १६) बालमृत्युदर र मातृमृत्युदरलाई शून्यमा पुर्याउने नीति अबलम्बन गरीनेछ ।
- १७) नसर्ने रोग न्यूनिकरण तथा बिषादीमुक्त खाद्यान्न प्रयोगमा जोड दिई स्वास्थ्य मैत्री जीवनशैली निर्माण अभियान संचालन गरीनेछ ।
- १८) मर्यादित महिनावारी र लैंगिक हिंसाका कारण स्वास्थ्यमा पर्ने असरबारे जनचेतना र आवश्यक व्यवस्थापन गर्ने नीति तय गरीनेछ ।
- १९) स्वास्थ्य सेवाको पहुँच लक्षितवर्ग केन्द्रित हुनेगरी संचालन गरीनेछ ।
- २०) धुम्रपान, मद्यपान तथा लागुपदार्थ दुर्व्यसनी सम्बन्धि नियममा कडाई तथा सचेतना र निगरानी गर्ने कार्यलाई तदारुकताका साथ अधि बढाइनेछ ।
- २१) माडी आयुर्वेद औषधालयलाई नमुना आयुर्वेद संस्थाको रूपमा पहिचान गराउन विभिन्न कार्यक्रम संचालन तथा औषधालय परिसरको जडीबुटी उद्यानमा औषधि निर्माणका लागि आवश्यक जडीबुटी तथा नमुना जडीबुटी वृक्षारोपण गरीनेछ ।
- २२) पूर्वकर्म संचालनको लागि ३ कोठे भवन निर्माण गरीनेछ ।
- २३) औषधि आपूर्ति सहज बनाउन र औषधिको अभाव हुन नदिन औषधि पिस्ने मेशिन खरिद गरी औषधालयमा नै औषधि उत्पादन गर्ने व्यवस्था मिलाइनेछ ।

- २४) पन्चकर्म अन्तर्गत स्नेहन स्वेदन र शिरोधारा तथा कट्टीवस्ती कार्यक्रमलाई आवश्यक सामग्री खरीद गरीनेछ ।
- २५) वडाहरुमा संचालन हुने स्नेहन स्वेदन कार्यक्रमको लागि आवश्यक बजेटको व्यवस्था मिलाइने छ ।
- २६) गाउँ घर क्लिनिक बाह्रै महिना संचालन गर्न आवश्यक बजेटको व्यवस्था मिलाइने छ ।
- २७) अति विपन्न, दलित, आदिवासी, जेष्ठ नागरीक, स्तनपायी आमाको लागि स्वास्थ्य प्रबर्धनात्मक कार्यक्रम संचालनको लागि आवश्यक औषधि खरीद गरी सेवालाई प्रभावकारी बनाइनेछ ।
- २८) विशेषज्ञ चिकित्सक सहितको आयूर्वेद स्वास्थ्य शिविर कम्तिमा एक पटक आयूर्वेदको पहुँच नभएको स्थानमा संचालन गरीने व्यवस्था मिलाइनेछ ।
- २९) माडी आयूर्वेद औषधालयलाई पाँच बर्ष भित्र कम्तिमा १५ शैयाको अस्पताल बनाउन पहल गरीनेछ ।
- ३०) स्वास्थ्यको कम पहुँच भएका बाँदरभुला लगायतका क्षेत्रहरुलाई लक्षित गरी एम्बुलेन्स सेवा संचालन गर्न पहल गरीनेछ ।

२.४ खानेपानी तथा सरसफाइ

- १) नगर सरसफाइ अभियानका लागि गैर सरकारी संस्थाहरु सँग समन्वय र सहकार्य एवं परिचालन गरिने छ ।
- २) यस नगरपालिकाको प्रत्येक वडामा खानेपानीको समस्या समाधान गर्न खानेपानीको आपूर्तिको लागि भूमिगत जल (डिप वोरिङ) को व्यवस्थामा जोड दिइने छ ।
- ३) सबैलाई आधारभुत खानेपानी उपलब्ध गराउनका लागि संघ,संघीय सरकार ,सामुदायीक तथा गैर सरकारी संस्थाहरु ,उपभोक्ता समुहहरुको लागत सहभागितामा खानेपानी आयोजनाहरु सञ्चालन गरिने छ ।
- ४) “फोहोरलाई मोहोर बनाऔँ” भन्ने नारा सहित फोहोर वर्गिकरण गरी फोहोर व्यवस्थापनका साथै टोल सुधार समितिहरुलाई क्रियाशिल बनाई स्रोतमा नै व्यवस्थापन गर्न लगाईने छ ।

- ५) बढ्दो शहरीकरणसंगै विस्तारीत जनघनत्वको अनुपातमा उत्पन्न हुने फोहोरको दिर्घकालीन व्यवस्थापनकानिम्ति उपयुक्त जग्गा खोजी रीसाइकल केन्द्रको स्थापना गर्ने र सो क्षेत्रलाई माडी नगरको व्यवस्थापन शोध केन्द्रका रुपमा विकास गर्ने रणनीतिका साथ अगाडी बढाईने छ ।

२.५ संस्कृति प्रवर्द्धन :

- १) आदिवासी जनजाति, दलितहरुको संस्कृती संरक्षणमा जोड दिनुका साथै त्यस्ता संस्कृतीहरुलाई पर्यटनसंग आवद्ध गर्दै लगिने छ ।
- २) दुरा, गन्धर्व, चेपाङ जातजातिको संस्कृती संरक्षणमा जोड दिइनेछ ।
- ३) आदिवासी जनजातीको विशेष पर्व माघी (खिचरा) लाई महोत्सवका रुपमा मनाईनेछ ।

(ग) पुर्वाधार विकास

- १) यस नगरपालिकाले आगामी आ.व. देखि माडी नगरपालिका भित्र बाटो ग्राबेल गर्ने कार्यलाई निरुत्साहीत गर्दै सबै वडाका भित्री सडकहरुलाई कालोपत्रे गर्न प्राथमिकता दिइनेछ ।
- २) जंगली जनावर र मानव बीचको द्वन्दबाट माडीवासीले भोग्नु परेका पीडालाई कम गर्न रिउ करिडोरका लागी गरिएको लगत इस्टिमेट अनुसार निर्माण गर्न नेपाल सरकारसँग विशेष अनुरोध गरिनेछ ।
- ३) माडी उपत्यकामा सहज रुपमा यातायात सुविधा पुऱ्याउनका लागि माडी चक्रपथ निर्माणको लागी ७० किमि सडक कालोपत्रे गर्नका लागी नेपाल सरकारसँग अनुरोध गरी निर्माण कार्य अगाडी बढाइनेछ ।
- ४) बस्ती विकास, शहरी योजना तथा भवन निर्माण सम्बन्धी आधारभूत मार्गदर्शन २०७२ अनुसार घर नक्सा पास सम्बन्धी मापदण्डलाई लागु गरिनेछ । घर, टहरा, सेड वा यस्तै अन्य भौतिक संरचनाको निर्माण गर्दा अनिवार्य रुपमा नगरपालिकाको पूर्व स्वीकृति लिनुपर्ने व्यवस्थालाई कडाईका साथ लागु गरिनेछ । पुराना घरहरुको अभिलेखीकरणलाई निरन्तरता दिइने छ ।
- ५) यस नगरपालिका भित्रका रिउ खोला, मरोठ खोला, डांग्रे खोला, चितही खोला, मगुही खोला,रौतनि खोला ,बादरमुढे खोला,रिमाल खोला, पतरे खोला, परुही खोला, टुनामुना खोला, घाँघर खोला , टम्टा खोला, बगइ खोला लगायतका अन्य

साना खोलाहरुको बाढी नियन्त्रणलाई विशेष ध्यान दिदै वस्ती संरक्षणमा जोड दिने कार्यक्रमलाई निरन्तरता दिइने छ ।

- ६) नगरका युवा शक्तिहरुलाई र बैदेशिक रोजगारीबाट फिर्ता यूवालाई लक्षित गरी आफ्नै भूमिमा बसी योगदान गर्न सक्ने वातावरण तयार गर्न विभिन्न व्यवसाय रोजगारी सिर्जना गर्ने कार्यक्रम विभिन्न स्तरमा अधि वढाईने छ ।
- १०) नगर क्षेत्रभित्र कवर्डहल निर्माण गर्न पहल गरिने छ ।
- ११) सामाजिक विकृतिमा फसेका युवा शक्तिहरुलाई त्यस्ता गतिविधिबाट टाढा राख्न पुनर्स्थापना गर्ने विभिन्न कार्यक्रममा सहयोगलाई निरन्तरता दिइने छ ।
- १२) समग्र खेलकुदको विकासका लागि रंगशाला निर्माणका लागि पहल गरिने छ ।
- १३) एक वडा एक व्यवस्थित खेल मैदानको अवधारणालाई लागु गरिनेछ ।
- १४) विद्युतीय सेवा विस्तारमा पहल गरिनेछ ।
- १५) माडी नगरपालिका नगर यातायात गुरुयोजना (MTMP) लाई प्राभावकारी कार्यान्वयन गरी यस नगरपालिका अन्तर्गतका बाटोलाई नक्शाङ्कन गरी व्यवस्थित गरिनेछ ।
- १६) उपभोक्ता समितिहरु मार्फत गरीने काममा पूर्ण गुणस्तरीयता कायम राखीनेछ । आगामी आ.व. देखि विशेष परिस्थिति परी काबु बाहिरको अवस्था बाहेक उपभोक्ता समिति मार्फत गरीने कामलाई बढीमा दस लाख रुपैया कायम गरीनेछ । सोभन्दा माथिका भौतिक निर्माण सम्बन्धि सबै कार्यहरु ठेक्का मार्फत कार्यान्वयन गरीनेछ ।

(घ)वन बातावरण तथा विपद् व्यवस्थापन तर्फ

४.१ विपद् व्यवस्थापन तर्फ

- १) माडी उपत्यकामा बग्ने सबै खोलाहरु पुरिएर मानव वस्ती जोखिम परिरहेको अवस्थामा सरोकारवालाहरु सँग समन्वय गरी खोलाहरुबाट ग्रावेल निकालेर विकास निर्माणमा प्रयोग गरी मानव वस्ति सुरक्षित गरिने छ ।
- २) खोलाहरुले कटान गरिरहेको समस्यालाई कम गर्न खोलाहरुमा तटबन्धनको कार्य निरन्तरता गरिने छ ।
- ३) स्थानीय विपद् जोखिम व्यवस्थापन समितिलाई सक्रिय बनाइने छ र विपद् जोखिम व्यवस्थापन सम्बन्धी विभिन्न कार्य सञ्चालन गरिने छ ।

- ४) सबै प्रकारका विपद्मा पूर्व सूचनाको अभावको कारणले अत्याधिक क्षति हुन जाने हुदाँ प्राकृतिक तथा गैह्रप्राकृतिक विपद्को अनुकूलन तथा प्रतिकार्य सम्बन्धि क्षमता वृद्धि तथा सूचना प्रवाह गर्न विभिन्न सरकारी तथा गैर सरकारी संस्थाको सहकार्यमा विभिन्न कार्यक्रम सञ्चालन गरिने छ ।
- ५) नगरस्तरीय जलवायु अनुकूलन तथा विपद् जोखिम व्यवस्थापन योजनाको अद्यावधिक गरिनेछ ।
- ६) भवननिर्माण आचारसंहिता कडाइका साथ कार्यान्वयन गरिनेछ ।
- ७) यस नगरपालिकामा भएको विपत्त व्यवस्थापन कोषलाई अभि व्यवस्थित गरी विपत्तमा परेका जनतालाई आर्थिक सहयोग गरीनेछ ।

४.२ वन तथा वातावरण तर्फ :

- १) सडक कालोपत्रे गर्दा नै सडकको दुई किनारामा बृक्षारोपण सहितको योजना बनाइनेछ ।
- २) बढी फोहोर हुने बजारहरुमा निजीक्षेत्रको सहकार्यमा सफा सुन्दर बजारको निर्माणको अभियान सुरु गरिनेछ ।
- ३) माडी नगरपालिकालाई सफा र स्वच्छ राख्न हरेक घर बाट सड्ने र नसड्ने फोहोरहरुको वर्गिकरण गरी फोहर व्यवस्थापन गर्ने कार्य अगाडी बढाइने छ जसका लागि आफ्नो फोहोर आफै व्यवस्थापन गर्न लगाइने छ । ४) हरेक नगरबासीलाई आफ्नो घर आँगन सफा राख्न जिम्मेवारी बनाइनेछ र “हाम्रो आँगन, राम्रो आँगन” कार्यक्रम संचालन गरी हरेक घरको आगनमा फुलबारी निर्माण गर्ने अभियान संचालन गरी सुन्दर तथा वातावरण मैत्री घर राख्न सबैलाई उत्प्रेरित गरिनेछ । यसरी वातावरणमैत्री घर वा समुदायलाई उचित पुरस्कारको व्यवस्था गरिनेछ । साथै जथाभावि फोहर गर्ने लाई दण्ड जरिवानाको व्यवस्था लागु गरिने छ ।
- ५) दुईवटा विरुवा रोपेको प्रमाण पेश गरेपछि मात्र घर निर्माण सम्पन्न प्रमाणपत्र उपलब्ध गराइनेछ ।
- ६) प्लाष्टिकको प्रयोगलाई निरोत्साहित गरिनेछ साथै प्लाष्टिकजन्य फोहोरलाई सुइरो कार्यक्रम संचालन गरि आयआर्जनको स्रोत बनाइनेछ ।
- ७) वातावरणमैत्री टोल घोषणालाई बढावा दिइनेछ ।

(ड) सुशासन तथा संस्थागत विकास :

- १) कार्यालय व्यवस्थापन र सार्वजनिक सेवा प्रवाहमा प्रभावकारिता ल्याइने छ ।

- २) प्रशासनिक खर्चलाई नगरपालिका संचालन अनुदान निर्देशिका २०६७ बमोजिमको सीमा भित्र राख्न आन्तरिक राजस्व बृद्धि एवम प्रशासनिक खर्च मितव्ययी बनाउन प्रयास गरिने छ ।
- ३) स्थानीय शान्ति सुरक्षा कायम गर्न एवं सामाजिक विकृति विसंगति विरुद्धका गतिविधिहरु रोक्न सामुदायिक मेलमिलाप सेवा समिति शान्ति समिति ,इलाका प्रहरी कार्यालय माडी,सशस्त्र प्रहरी बल छरछरे र बादरभुला सगँको सहकार्यमा कार्यक्रम सञ्चालन एवं सहयोगको लागि निरन्तरता दिइने छ ।
- ४) नगरपालिकाको नागरिक वडापत्रलाई डिजिटल रुपमा तयार गरिने छ ।
- ५) नगरपालिकाको आम्दानी खर्च अर्धवार्षिक रुपमा सार्वजनिकीकरण गरिने छ ।
- ६) नगरपालिकामा संचालित विकास निर्माण लगायत सबै कार्यक्रमहरुको नियमित अनुगमन प्रगति समिक्षा समन्वय बैठक ,सार्वजनिक सुनुवाई,सामाजिक परिक्षण आदि मार्फत सुशासनमा जोड दिइने छ ।
- ७) यस नगरपालिकाको क्षमता विकासको लागि जनप्रतिनिधिहरु एवं कर्मचारीहरुलाई आवश्यक तालिमको व्यवस्था गरिनेछ ।
- ८) यस नगरपालिका भित्र सम्पूर्ण उद्योग व्यवसायलाई दर्ता नवीकरणलाई अनिवार्य गरी सेवा प्रवाहसँग आवद्ध गरिने छ ।
- ९) नगरपालिकाको नगर कार्यपालिका कार्यालय र वडा कार्यालयबाट हुने सम्पूर्ण कामकाजको पारदर्शिता र जवाफदेहिताको लागि सार्वजनिक सुनुवाई लाई निरन्तरता दिइने छ ।
- १०) उपभोक्ता समिति अमानत ,एवं निर्माण व्यवसायबाट हुने गुणस्तरियता परीक्षणका लागि निर्माण कार्यको सामाजिक परिक्षणलाई अनिवार्य गरिनेछ ।
- ११) यस नगरपालिकाका वडा कार्यालयहरु र नगर कार्यपालिका कार्यालय बीच विद्युतीय नेटवर्किङ गरी विद्युतिय सुशासनमा जोड दिइने छ ।
- १२) यस नगरपालिकामा रहेको सुभाब पेटीकालाई व्यवस्थित गरिनेछ । सुभाबलाई मार्गदर्शक नीतिका रुपमा ग्रहण गरिनेछ ।

५.२ राजस्व तथा वित्तीय व्यवस्था

- १) विकासका लागि कर भन्ने नारा अनुरूप माडी क्षेत्रको विकासको लागि नेपालको संविधान २०७२ मा स्थानीय तहले लगाउन सकिने करका अधिकारहरुलाई प्रयोग गरी करहरु लगाइने छ ।
- २) नागरिकहरुलाई कर तिर्ने बानी बसाल्नको लागि कर सम्बन्धी चेतनामुलक कार्यक्रमहरु सञ्चालन गरिने छ ।
- ३) करका दायराहरु विस्तार गरिने छ, र करका दरहरु जनताले तिर्न सक्ने गरी तोक्ने नीति लिइने छ ।
- ४) आन्तरिक लेखा परिक्षण शाखाको स्थापना गरी वित्तीय खर्चलाई प्रभावकारी बनाइने छ ।
- ५) गत विगतका पेशिक बेरुजु रकमको अभिलेखिकरण गरी शुन्य पेशकी बेरुजु अभियानलाई अवलम्बन गरिनेछ ।
- ६) यस नगर कार्यपालिका कार्यालयको लेखा जिन्सी, अभिलेख व्यवस्थापन लगायतका कार्यालयका कार्यहरुलाई कम्प्युटरकृत गरी सफ्टवेयर प्रणालीबाट व्यवस्थित गरिनेछ ।

सभा अध्यक्ष ज्यू,

यस नगरपालिकाको प्राकृतिक स्रोत साधन, आन्तरिक राजस्व, केन्द्रबाट प्राप्त हुने अनुदान, यस नगरपालिकाका मेसिनरी औजार उपकरणको परिचालन, ,केन्द्र र प्रदेश सरकार बाट प्राप्त हुने विभिन्न किसिमका अनुदान समेत गरी आ.व ०७६/०७७ मा नगरपालिकाको जम्मा आम्दानी रु ९३,६९,९५,३६०।- (अक्षेरुपी त्रियानब्बे करोड एकसठ्ठी लाख पन्ध्र हजार तिन साठी रुपैया मात्र, यसमा चालु आ.व.को अ.ल्या. समावेश छैन) अनुमान गरिएको छ । त्यसै गरी यस नगरपालिकाको चालु तर्फ सामाजिक सुरक्षा समेत गरी रु १९,५०,००,०००।- (अक्षेरुपी उन्नाइस करोड पचास लाख रुपैया मात्र) जुन कुल बजेटको २०.८३ प्रतिशत र पुँजीगत तर्फ रु.७४,१९,९५,३६०।- (अक्षेरुपी चौहत्तर करोड एघार लाख पन्ध्र हजार तिन साठी रुपैया) जुन कुल बजेटको ७९.१७ प्रतिशत गरी जम्मा रु ९३,६९,९५,३६०।- (अक्षेरुपी त्रियानब्बे करोड एकसठ्ठी लाख पन्ध्र हजार तिन साठी रुपैया मात्र) खर्च अनुमान गरेको छ ।

अन्त्यमा

संघीयताको वास्तविक कार्यान्वयन हुने स्थानीय तह अन्तर्गत यस माडी नगरपालिकाको समृद्धी र बिकासका लागि संघ ,प्रदेश सरकार ,सम्पूर्ण राजनीतिक दलहरु संघ संस्थाहरु विदेशी दाताहरुबाट सहयोग र समन्वयको अपेक्षा गरेको छु ।

माडी नगरको विकासमा हातेमालो गर्ने क्रियाशिल सबै राजनीतिक पार्टीहरु, विभिन्न सरकारी कार्यालयहरु, उद्योग वाणिज्य संघ, नागरिक समाज, बौद्धिक जगत लगायत सम्बद्ध व्यक्तिहरु एवं नेपाल ग्रामीण पूर्ननिमाण संस्था, सामरी उत्थान, वाइन टु वाटर लगायतका गैरसरकारी संघ संस्थाहरुलाई हार्दिक धन्यवाद ज्ञापन गर्न चाहन्छु । यस आर्थिक वर्षमा भै आगामी आर्थिक वर्षका लागि तय भएका नीति तथा कार्यक्रमहरु कार्यान्वयन गर्ने सवालमा यहाँहरु सबैको समन्वय, सहयोग, सहकार्य र समझदारी हाम्रो लागि सदा अपेक्षित छ । माडी नगरलाई सुन्दर, समृद्ध र उन्नत नगरको रूपमा विकास गर्न समद्ध सबैले निरन्तर सहयोग गर्नुहुनेछ भन्ने नगरपालिकाले विश्वास लिएको छ । अन्त्यमा माडी नगरपालिकाको आ.व.०७६।०७७ को नीति तथा कार्यक्रम तर्जुम गर्न प्रत्यक्ष अप्रत्यक्ष रूपमा सहयोग गर्नुहुने सम्पूर्ण व्यक्ति, संघसंस्थाहरुलाई हार्दिक आभार व्यक्त गर्दै नीति तथा कार्यक्रम तर्जुमाको क्रममा खटिने सम्पूर्ण जनप्रतिनिधिहरु र कर्मचारीहरुलाई धन्यवाद दिन चाहन्छु ।

.....धन्यवाद